

CD-65 ૧. સંસર્જામાર્ગે

સંસર્જામાર્ગે, ઝરતાં સરકતાં,
વિભાવ-રમણે, ભમ્મરડા ભમતાં.
ભ્રાંતિ ઘડાવે, માયાવી આકાર,
સંકલ્પી દષ્ટિ, સૃષ્ટિયે સાકાર.
આધારી-આધેય, પ્રતિષ્ઠિત આત્મા,
વિશ્વ જ અધિષ્ઠાન, કલ્પક મૂઢાત્મા.
વિકલ્પ-ક્રિયા, પરસત્તા પુદ્ગલ,
ઉપાધિભાવે, વિશ્વક સમંદર.
પરમાણું જથ્થા, ખેંચ્યા 'ફીડિંગે',
'કોમ્પ્યુટરાધીન', 'પ્રોગ્રામ' ડિસ્કે.
જે 'હાર્ડિસ્ટ્રે', સંસારી શક્તિ,
ભર 'સોફ્ટવેરે', સત્સંગ ને ભક્તિ.
છે જાણવાનું, 'હું' નું સ્વરૂપમ્,
તે સત્ પ્રકાશે, રમણીય રૂપક.
પુદ્ગલનો આધાર, પિંડે જીવાત્મા,
શાશ્વત નિરાલંબ, અ-પિંડ આત્મા.
દેખીત કરમફળ, લેખી 'વ્યવસ્થિત',
વાવ્યું વિભાવે, 'કારણ' જગત-બીજ.
જે એક 'બીજ'માં, આખોયે વડલો,
પુદ્ગલ કરામત, વિશ્વ જ ધડૂલો.
બીજ ભાવ રોપણ, ઊગે છે દ્રવ્ય,
વિ-કર્મે કુબંધ, પુદ્ગલ પ્રસવ્ય.
વ્યવહાર કર્તા, કલ્પિત અપદ,
સંયોગ ખરતાં, 'ફિલ્માંકનાવૃત'.
છ તત્ત્વ 'મિક્ચર', જગ શંભૂમેળો,
વિચરે અહંકાર, મોહાંધ ઘેલો.
ભાંગી ને ઘડતી, મમતા છે માનસિક,
ઘડભાંજ માલિક, પ્રસવે પ્રકૃતિ.
માનેલું 'ભાવે', કતૃત્વ ગર્ભિત,
ભ્રાંતિથી ચાર્જ, કોઝલ પ્રયોગિક.
સમજણમાં છોટાં, થઈને રહેતાં,
રસ્તા મળે જો, પાણીને વહેતાં.
"જ્ઞાની"-સુચરણે, થઈજા સમર્પણ,
પ્રાપ્તવ્ય પ્રગટે, 'દષ્ટિ'નું દર્પણ.
નૂરતા ને સુરતા, ઊલટ ને પલટી,
દેખણને નીરખે, પરખંદા 'સ્વ'-અર્થો.
ન તોલ-માપા, ના કાપ-કૂપી,
નિબંધ નિરાકાર, નિઃસંગ અરૂપી.
ઝળહળ પ્રકાશે, સ્વરૂપ જ્યોતિ,
નિશ્ચે અકર્તા, અચળ અગોત્રી.
ત્રણ કોથળાને, કરવાના ખાલી,
કરવાનું કંઈ નૈ, દે દોસ્ત તાળી.

